

*Rilaxx ta' ħwejjeġ maqbuda mill-Kontrollur tad-Dwana;
Kap 37 tal-Liġijiet ta' Malta*



QORTI ČIVILI PRIM'AWLA

ONOR. IMHALLEF TONI ABELA LL.D.

Seduta ta' nhar it-Tlieta, 24 ta' Settembru, 2019

Numru 3

Rikors Numru 441/09TA

Kevin Ellul Karta tal-identita numru 427277 (M)

vs

Direttur Ĝeneralis (Dwana)

II-Qorti:

Rat ir-Rikors tar-rikorrent ipreżentat fit-8 ta' Mejju 2009 li permezz tiegħu ppremetta u talab is-segwenti:-

- "1. Illi fil-bidu tas-sena 2006 l-esponent importa f'Malta vettura tal-ġħamla Toyota Hilux VIN: PN133JV2508000949.
2. Illi sussegwentement kien hemm opposizzjoni kemm mill-Awtorita Dwar it-Trasport kif ukoll mill-intimat sabiex l-istess vettura tiġi rregistrata u tiġi l-iċċenzjata fuq isem l-esponent stante illi kienet għaddejja xi investigazzjoni mill-Pulizija Ezekuttiva dwar il-provenjenza tal-istess vettura.

3. Illi bejn il-bidu tas-sena 2006 sat-18 ta' Frar 2009 l-imsemmija vettura baqgħet fil-pussess tar-rikorrenti pero mingħajr numru ta' reġistrazzjoni u mingħajr liċenzja u allura mingħajr il-possibilita tar-rikorrent li jagħmel użu minnha.
4. Illi fit-18 ta' Frar 2009 din il-vettura ġiet elevata mingħand ir-rikorrent u għaddiet fil-pussess tal-Kontrollur tad-Dwana u baqgħet fil-pussess tiegħu sal-lum.
5. Illi r-rikorrent ittanta jitkellem mal-Kontrollur tad-Dwana jew rappreżentant tiegħu sabiex din il-vettura tiġi rilaxxjata lill-esponent, madanakollu fit-3 ta' April 2009 il-Kontrollur tad-Dwana qabad u arbitrarjament, illegalment abbużiżvament, in mala fede u b'mod mhux raġjonevoli ħareġ nota ta' qbid numru 44/2009 hawn annessa u mmarkata bħala dokument A dwar din il-vettura ai termini tal-artikoli 60(b) tal-Kapitolu 37 tal-Ligijiet ta' Malta.
6. Illi din in-nota ta' qbid inħarġet illegalment, ingustament, b'mod abbużiż, in malafede, arbitrarju, b'mod mhux raġjonevoli u mingħajr ġustifikazzjoni legali fil-konfront tar-rikorrenti u għalhekk għandha tiġi rrevokata stante li fil-każ odjern ma kien hemm l-ebda ksur tal-artikolu 60(b) tal-kapitolo 37 tal-Ligijiet ta' Malta u inoltre dan l-artikolu tal-liġi citat fin-nota ta' qbid relativa ma japplikax għall-każ odjern.
7. Illi l-intimat minkejja li ġie debitament interpellat permezz ta' ittra uffiċjali mmarkata Dok B sabiex jirrilaxxa l-imsemmija vettura huwa baqa' inadempjenti.
8. Illi għal kull bon fini qed jiġi kkonfermat illi l-valur tal-vettura in kwistjoni jaċċedi l-Euro 11646.87.

Għaldaqstant ir-rikorrent jitlob bir-rispett illi din l-Onorabbi Qorti jogħiġibha:

1. Tiddikjara u tiddeċiedi illi n-nota ta' qbid numru 44/2009 inħarġet illegalment, ingustament, in mala fede, b'mod mhux raġjonevoli, b'mod arbitrarju, u mingħajr ġustifikazzjoni legali effettiva fil-konfront tar-rikorrenti u bi ksur tal-artikoli 72 tal-Kap 37 u għandha tiġi rrevokata stante illi ma kien hemm ebda ksur tal-artikolu 60(b) tal-Kapitolo 37 tal-Ligijiet ta' Malta fil-każ odjern.
2. Tordna lill-intimat sabiex jirrilaxxa b'effett immedjat il-vettura tal-marka Toyota Hilux VIN: PN 133JV2508000949 a favur tar-rikorrenti.
3. Tiddikjara lill-intimat responsabbi għad-danni kollha sofferti minnu bħala konsegwenza tal-ħruġ tan-nota ta' Qbid 44/2009 fuq imsemmija u tal-azzjonijiet tiegħu sussegwentement għal tali ħruġ.

4. Tillikwida d-danni kollha hekk sofferti mir-rikorrenti okkorrendo bl-opera tal-periti nominandi.
5. Tikkundanna lill-intimat li jħallas lir-rikorrenti kwalsiasi ammont li jiġi hekk likwidat.

Bl-ispejjes u nteressi legali kontra l-intimat li jibqa' minn issa inġunt in subizzjoni."

Rat ir-Risposta tal-intimat ippreżentata fl-1 ta' Ĝunju 2009 li permezz tagħha wieġeb is-segwenti:-

- “1. Illi preliminarjament jingħad li hemm tliet kawżi relatati ma' din l-istess importazzjoni ta' tliet vetturi Toyota Hilux, u čioe dik odjerna, kif ukoll Rik 439/09JRM **John Ellul vs Kontrollur tad-Dwana**, u Rik 440/09GCD **Lawrence Ellul vs Kontrollur tad-Dwana**. Peress li dawn it-tliet kawzi jirriżultaw mill-istess importazzjoni, u fihom se jitressqu l-istess provi u l-istess punti legali, ikun opportun li t-tliet kawzi jimxu flimkien u jkunu deċiżi mill-Qorti preseduta mill-istess Onorabbli Imħallef. Għalhekk l-esponent se jippreżenta talba biex iż-żeww kawzi l-oħra jinstemgħu u jkunu deċiżi flimkien ma' Rik 439/09JRM **John Ellul vs Kontrollur tad-Dwana**.
2. Illi fil-mertu n-nota ta' qbid numru 44/09 inħarġet mill-esponent skont il-liġi u dan peress li rriżulta mill-investigazzjonijiet li għamlu l-esponent u l-Kummissarju tal-Pulizija li l-vettura Toyota Hilux VIN:PN133JV2508000949 hija vettura misruqa fil-Malasja. Għalhekk bħala tali, hija oġġett improjbit fis-sens tal-artiklu 60(b) tal-Kap 37 u ma tistax tidħol f'Malta.
3. Illi l-esponent huwa l-awtorita' kompetenti li jikkontrolla d-dħul tal-merkanċija f'Malta u bħala tali għandu l-obbligu li jenforza kemm il-liġijiet doganali kif ukoll li ġiġi oħra li jistgħu jinkisru permezz ta' importazzjoni t'oġġetti. Ċertament id-dħul f'Malta ta' oġġett misruq imur kontra l-ittra u l-ispirtu ta' diversi ligħiġiet u għalhekk din il-vettura ma tistax titħallu tidħol f'Malta u tkun registrata daqs li kieku l-provenjenza tagħha hija waħda regolari.
4. Illi mill-2006 lil hawn, il-vettura in kwistjoni kienet fil-pussess tar-rikorrent imma ssiġillata mill-esponent. Bejn dakinhar u llum, saret investigazzjoni mill-esponent u mill-Kummissarju tal-Pulizija fejn irriżulta li din il-vettura kienet misruqa, liema investigazzjoni involviet kuntatti mal-Interpol ta' diversi pajjiżi. Saru wkoll diversi laqgħat bejn il-partijiet u bejn l-avukati rispettivi tagħhom.

5. Illi l-procedura odjerna hija procedura in rem u għalhekk li hu relevanti biss għall-fini ta' din il-kawża huwa l-oġġett innifsu. Għalhekk, anke jekk għall-grazzja tal-argument jirriżulta li l-vettura in kwistjoni kienet misruqa qabel ġiet fidejn ir-rikorrent, xorta waħda din il-vettura ma tistax tkun f'Malta għaliex tibqa' oġġett ipprojbit.
6. Illi rigward it-talbiet tar-rikorrent, l-esponent jissottometti li ladarba din hija kawża biex timpunja qbid t'oġġett mill-esponent ai termini tal-artiklu 72 et seq tal-Kap 37, l-unika talba li tista' ssir hija għar-rilaxx tal-oġġett, u dan ai termini tal-artiklu 73(2) tal-istess Ordinanza.
7. Illi rigward it-talbiet għal-likwidazzjoni u ħlas ta' danni, l-esponent jissottometti li dawn ma setgħux isiru f'din il-procedura. Mingħajr preġudizzju għal dan, jgħid ukoll li f'kull każ, kwalunkwe talba għal danni kontra għemmil amministrattiv, inkluż din, trid tkun deċiżza fid-dawl tal-artiklu 469A tal-Kap 12, u čioe li l-ewwel trid tkun ippruvata mala fede biex l-amministrazzjoni twieġeb għad-danni. L-esponent isostni li f'dan il-każ in-nota ta' qbid inħarget skond il-liġi u ma kien hemm l-ebda abbuż jew mala fede jew deċiżjoni arbitrarja involuta.

Salv eċċeżzjonijiet oħra jekk ikun il-każ.

Għaldaqstant l-esponent jitlob bir-rispett li din l-Onorab bli Qorti jogħiġobha tħiġi it-talbiet tar-rikorrent bl-ispejjeż kontrih.”

Rat l-avviż tat-13 ta' Frar, 2019 dwar l-assenjazzjoni ta' dmirijiet lill-Imħallfin ai termini tal-artikolu 11(3) tal-Kap. 12 tal-Liġijiet ta' Malta, li bis-saħħha tiegħu l-kawża odjerna ġiet assenjata lil dina l-Qorti kif presjeduta meta kienet diġa mħollija għas-sentenza;

Rat l-atti kollha tal-kawża;

Rat id-dokumenti li ġew esebiti in atti;

Qrat ix-xhieda fil-kawża;

Rat il-verbal tal-udjenza tat-28 ta' Frar 2019 fejn il-kawża tħalliet għal-lum għas-sentenza.

Punti ta' fatti

1. Permezz ta' dawn il-proċeduri, ir-rikorrent qed jattakka n-nota ta' qbid numru 44/2009 (a' fol 4) li permezz tagħha ġie nfurmat li l-vettura tal-ġħamla Toyota Hilux Vin: PN133JV2508000949 ġiet maqbuda mill-intimat.
2. Din il-vettura ġiet akkwistata mir-rikorrent mingħand id-ditta G.K. Motors ġewwa Dubai. Ma' din il-vettura, żewġ vetturi oħra ukoll tal-ġħamla Toyota Hilux ġew bl-istess mod akkwistati minn missier ir-rikorrent Lawrence Ellul u žijuh John Ellul. Dawn il-vetturi ġew ukoll maqbuda mill-intimat u jiffurmaw il-mertu tal-proċeduri għar-rilaxx u d-danni numri 439/2009 u 440/2009.
3. It-tlett vetturi hekk akkwistati mir-rikorrent, missieru u zижuh ġew impurtati u ddaħħlu f'Malta flimkien. Għalkemm kif ingħad dawn jiffurmaw il-mertu ta' tlett proċeduri separati, il-fatti marbutin mal-istess huma identiči.
4. Il-vettura akkwistata mir-rikorrent waslet Malta lejn l-aħħar tas-sena 2005 u l-bidu tas-sena 2006. Hija ngħatat it-timbru tar-rilaxx mill-Awtoritá Dwar it-Trasport (ADT) fis-16 ta' Jannar 2006 (ara Dok A a' fol 21). Skont l-ufficjal tal-ADT Brian Farrugia, ir-rilaxx tal-vetturi nħareg “*għax mid-dokumenti li kienu provdew is-sinjuri jirriżulta li kollox sewwa*” (ara fol 66). Jirriżulta mix-xhieda tal-ufficjal imsemmi, kif konfermata minn dik tal-

ispettur Stephen Mallia, li dawn id-dokumenti ġew spezzjonati u ttimbrati mill-Pulizija fid-9 ta' Jannar 2006 (ara xhieda Brian Farrugia a' fol 66 u xhieda Spettur Stephen Mallia a' fol 77).

5. Brian Farrugia żied jgħid li t-tlett vetturi ġew rilaxxjati fuq is-saħħha ta' garanzija bankarja fl-ammont kumplessiv ta' LM12,000 (ara fol 67). Skont l-istess ufficjal, iċ-ċekkijiet relattivi li ġew depożitati għal kull waħda mit-tlett vetturi huwa ta' LM3,600 (ara fol 68). Jirriżulta minn din ix-xhieda li permezz ta' dokument datat ħadx il-xahar wara preċiżament fid-9 ta' Novembru 2006, il-Pulizija iddikjarat “...*li m'hemmx foul play, il-pulizija qed jgħidulna li waqt l-inspection li għamlu fuq dawn it-tlett vetturi ma sabu l-ebda tempering.* Dan jmergi ukoll mis-segwenti xhieda:

“Il-Qorti: X’data jgħib dak id-dokument, 10 ta’ Jannar?

Xhud: 9 ta’ Novembru 2006...

Dr. Beppe Fenech Adami: *U għandek dikjarazzjoni ta’ ittra minn naħha tal-pulizija, x’qed jgħidu?*

Xhud: *Fejn qiegħdin jgħidu illi huma waqt li kellhom meeting mad-direttorat u li ġew importati dawn it-tlett vetturi ma sabu l-ebda tempering fihom minn naħha tagħhom u ma hemm l-ebda criminal liability li tista’ tieħu l-pulizija fil-konfront tagħhom*” (fol 70).

6. Għalkemm il-vettura ġiet rilaxxjata u ingħatat fil-pusseß tar-rikkorrent, dan xorta ma setgħax jagħmel užu minnha peress li l-Awtoritá dwar it-Transport u l-intimat naqsu milli jirreġistrawha u jilliċenzjawha (ara

premessa numru 2 u 3 a' fol 1). Ir-raġuni mogħtija mill-intimat kienet, li kienu għaddejjin investigazzjonijiet mill-Pulizija minħabba suspect li dawn it-tlett vetturi kienu misruqin għaliex kienu kważi ġoddha u kelhom low mileage (ara affidavit Kevin Ellul a' fol 19 paragrafu 2 u xhieda Spettur Stephen Mallia a' fol 78).

7. Din is-sitwazzjoni baqgħet tipperdura għal tlett snin sakemm fit-18 ta' Frar 2009 l-uffiċjali tal-Fraud Squad tad-Dwana elevaw il-vettura mill-garage tar-rikkorrent fi 22, Triq il-Ħarrigiet, Mqabba (ara vehicle withdrawal form a' fol 27, ara wkoll affidavit Kevin Ellul a' fol 20). Xahrejn wara, preċiżament fit-3 ta' April 2009, l-intimat ħareg in-nota ta' qbid in kwistjoni bin-numru 44/2009 (a' fol 4). F'din in-nota gie dikjarat taħt il-parti intestata bhala “Tagħrif qasir għaliex sar il-Qbid” li l-Vettura għiet impurtata jew imdañha “Bi ksur ta’ l-artikolu 60(b) ta’ l-Ordinanza tad-Dwana Kap. 37, tal-Liġijiet ta’ Malta.”

Punti ta' Liġi

8. B'din l-azzjoni r-rikkorrent, bħala sid tal-vettura Toyota Hilux VIN:PN133JV2508000949, irid jottjeni dikjarazzjoni li n-nota ta' qbid numru 44/2009 inħarġet illegalment, inġustament, in mala fede, b'mod mhux raġjonevoli, b'mod arbitrarju, u mingħajr ġustifikazzjoni legali effettiva fil-konfront tal-attur u bi ksur tal-artikolu 72 tal-Kap. 37 u għandha tiġi rrevokata bil-konsegwenza li l-intimat jirrilaxxja l-istess vettura favur ir-rikkorrent.

9. Huwa evidenti għalhekk li b'din il-proċedura, irid li jimpunja n-nota ta' qbid li ġiet magħmula ai termini tal-artikolu 72 tal-Kap. 37 bil-mezz tal-proċedura stabbilita fl-istess artikolu. Dan l-artikolu jagħti lil kull min ikun sid tal-oġgett maqbud mill-Kummissarju tat-Taxxi, ir-rimedju speċjali li javžah bil-miktub fi żmien tletin jum mill-qbid, li f'dan il-każ seħħi fit-3 ta' April 2009, li hu jitlob lura l-ħnejjeġ maqbuda jew li huwa beħsiebu jitlobhom lura. Dan l-avviż sar permezz ta' ittra uffiċjali preżentata fl-14 t'April 2009 (a' fol 6). Dan l-avviz ġie segwit bil-kawża odjerna skont il-proċedura stabbilita fl-artikolu 73.

10. Fis-Sentenza Priscilla Cassar -vs- Il-Kontrollur tad-Dwana mogħtija fid-29 ta' Jannar 2010, il-Qorti tal-Appell ġie spjegat is-segwenti:-

“Dak li trid tara l-Qorti f’dawn il-proċeduri huwa li teżamina ċ-ċirkostanzi tal-każ fid-dawl tal-liġijiet doganali applikabbi u tara jekk ir-rikorrent huwiex intitolat li jieħu “lura l-ħnejjeġ hekk konfiskati”. ... Id-dmir tal-Qorti f’dawn iċ-ċirkostanzi hu mhux li tiddikjara valida jew nulla n-Nota ta’ Qbid maħruga mill-intimat ... iżda li teżamina u tiddetermina jekk effettivament kienx hemm il-ksur allegat tad-disposizzjonijiet invokati mill-intimat biex jiġiustifika l-qbid u għalhekk jekk il-qbid tal-oġġetti relattivi kienx legalment ġustifikat.” (emfażi u sottolinear tal-Qorti).

11. Fid-dawl ta' dawn il-kunsiderazzjonijiet legali appena čitati, I-Qorti ser tkun qed tastjeni milli tieħu konjizzjoni tal-ewwel talba tar-rikorrent. Dan peress li skont il-proċedura stabbilita fl-artikoli preċitati, I-Qorti kull ma trid tagħmel hu li tara jekk I-Attur huwiex intitolat li jieħu lura I-ħwejjeġ hekk konfiskati.

Konsiderazzjonijiet

12. Fid-dawl tal-kunsiderazzjonijiet legali fuq esposti din il-Qorti sejra tgħaddi biex tqis jekk il-vettura in kwistjoni tikklassifikax jew le bħala oġgett projbit fit-termini tal-artikolu 60(1)(b) tal-Kap. 37. Jekk taqa' f'din il-klassifikazzjoni jkun ifisser li hija suġġetta għal konfiska hekk kif avżat bin-nota ta' qbid numru 44/2009.

13. Mill-atti joħroġ ċar, li r-rikorrent mexa perfettament mal-liġijiet doganali applikabbli billi pproduċa d-dokumenti mitluba minnu, ħallas il-garanzija mitluba kif ukoll id-dazju u I-VAT (ara xhieda Brian Farrugia a' fol 66 u 67 u kontro-eżami ta' Frank Tartaglia a' fol 102 u 103).

14. Jirriżulta mill-affidavit ta' Frank Tartaglia (a' fol 92 fil-proċeduri bin-numru 439/09) li l-unika nuqqas tar-rikorrent huwa li ma ppreżentax xi dokumentazzjoni ulterjuri mitluba mill-intimat sabiex jissostanzja l-valur kif xtara. Izda mill-kontro-eżami ta' Frank Tartaglia (a' fol 105 u 106) li din it-talba saret b'mod informali u čioe' verbalment lil wieħed mis-sidien tat-tlett vetturi. Is-Sur Tartaglia ma setax jidentifika b'ċertezza dan il-wieħed min kien. Is-segwenti xhieda għandha rilevanza għal dan il-punt:

“Beppe Fenech Adami: It-talba li qed tgħid verbali allura taf lil min saret?

Xhud: Ma niftakarx, ma nafhomx bl-amment lil aħwa jiena, looking mingħali ja wieħed bil-mustacċi, mingħali ja Joe ma nafx jekk hemmx xi ħadd minnhom Joe ha nara għax ma nafhomx, John, John naħseb” (ara fol 105).

15. Apparti minn hekk, kif jirrizulta minn aktar xhieda ta’ hawn taħt, tali dokumentazzjoni ulterjuri m’għandha x’taqsam xejn mal-investigazzjonijiet fuq il-vettura tal-attur li kienu qed isiru mill-Pulizija:

“Dr. Beppe Fenech Adami: Intom min-naħha tad-dwana rriżultalkom xi ħaġa il-kelma bl-ingliż sinister dwar il-karozzi?

Xhud: Le, le normali li nitolbu iżjed dokumenti aħna jiġifieri fil-process tagħna jiġiefieri tax-xogħol normali nitolbuhom iżjed doumenti jiġifieri.

Dr. Beppe Fenech Adami: Jiġifieri mhux għax kien hemm għorkitkom għajnejkom fuq dan il-każ?

Xhud: Xejn partikolari le, as such le. Kif għidt diġa’ peress li kienu karozzi għadhom ġoddha għal Malta u ġejjin mhux mixtrijin mingħand id-ditta, mingħand il-manifatturier nitolbuhom iżjed dokumenti.” (fol 107).

16. Dan iwassal lil din il-Qorti għal konvinzjoni li r-rikorrent akkwista l-vettura in kwistjoni in buona fede. Ģie ritenut iżda li “Ladarba l-proċedura

ta' konfiska hija wahda *in rem*, l-buona fede tar-rikorrent appellant, ma taffettwax il-validità tal-procedura ta' konfiska, u jekk l-oġgett konfiskat ikun jinstab li jkun bi ksur tal-provvedimenti tal-Ordinanza tad-Dwana [f'dan il-każ l-artikolu 60(b) tal-Kap. 37], id-Direttur appellat kellu s-setgħha li jikkonfiskaha. (Ara f'dan is-sens is-sentenza ta' din ***il-Qorti tas-27 ta' Frar, 2003, fil-kawza fl-ismijiet Cara Limited v. Kontrollur tad-Dwana***.) (Richard Darmanin vs. Kontrollur tad-Dwana illum Direttur Ĝenerali Dwana, Qorti tal-Appell, 31 ta' Jannar 2019; ara wkoll f'dan is-sens il-ħames eċċeżżjoni tal-intimat a' fol 13).

17. Madanakollu, fis-Sentenza Priscilla Cassar vs. Il-Kontrollur tad-Dwana supra, l-Qorti tal-Appell rriteniet li fl-eżaminazzjoni ta' jekk effettivament kienx hemm ksur tad-disposizzjoni invokata mill-intimat biex jiġiustifika l-qbid, f'dan il-każ l-artikolu 60(b) tal-Kap. 37, il-Qorti għandha esenzjalment tikkonsidra l-komportament tal-allegat vjolatur:

“Il-qratu jridu jikkunsidraw iċ-ċirkostanzi kollha tal-każ sabiex jiddeċiedu kienx hemm ksur tar-regolamenti, u m'għandhomx jaapplikaw l-istess b'mod robotiku mingħajr ma jqisu l-komportament ta' dak li jkun. Biex wieħed jiddeċiedi jekk ġewx vjolati jew le d-disposizzjonijiet tal-liġi, irid jitqies l-aqir tal-allegat vjolatur, tant li din il-Qorti fil-kawża Camilleri v. Kontrollur tad-Dwana, deciza fit-13 ta' Mejju 1985, kienet osservat li l-konfiska ma toperax f'każ ta' negligenza jew żball ġenwin, u li hemm bżonn l-element intenzjonal biex topera l-konfiska. Fil-fatt, l-

Artikolu 61 tal-imsemmija Ordinanza, li titkellem fuq konfiska f'każ li tkun tirriżulta diskrepanzi fil-kwantita` tal-oġġetti importati, jew fil-valur tal-istess, fis-sub-artikolu (2) jipprovdi li m'għandux ikun hemm din il-konfiska jekk ikun jirriżulta li “d-diskrepanza tkun ġiet minħabba fi żball ġenwin.” Biex jiġi konstatat jekk kienx hemm “żball ġenwin”, trid issir analiżi tal-kompartament kollu tal-importatur, biex il-Qorti tkun tista' tara jekk, fil-fatt, l-allegat ksur tad-disposizzjonijiet tal-liġi kienx wieħed intenzjonal jew le.” (emfażi u sottolinear ta' din il-Qorti).

18. Din il-Qorti taqbel perfettament ma dak ritenut mill-Qorti tal-Appell f'din is-Sentenza. Li l-komportament tal-allegat vjolatur għandu jiġi kkunsidrat mill-ottika legali ta' jekk hemmx ksur tal-liġi doganali invokata mill-intimat. Dan ir-raġunament mhux biss rifless fl-artikolu 61 tal-Kap 37 imsemmi fis-Sentenza appena citata iżda wkoll fl-artikolu 62 tal-istess Kap.

19. Is-sub-inċiż (a) ta' dan l-artikolu 62 fil-fatt jissoġgetta lil min jimporta jew idaħħal f'Malta oġġetti pprojbiti għal piena ta' multa jew għal multa u priġunerija flimkien. Allura jekk skont l-intimat, ir-rikorrent importa oġgett ipprojbit bi ksur tal-artikolu 60(1)(b) tal-Kap 37, dan irrenda ruħu passibbli għall-proċeduri ta' natura penali li jesponuh għall-pieni komminati mill-Ordinanza tad-Dwana. Ma jirrisultax li nbdew proceduri ta' natura penali fil-konfront tar-rikorrent u dan għaliex ma nstab l-ebda element intenzjonal frawdolenti min-naħha tiegħi u li mexxa mal-liġijiet doganali.

Dan iwassal għal konklużjoni li sabiex vettura misruqa titqies oġġett ipprojbit li għandu jiġi konfiskat fit-termini tal-artikolu 60(1)(b), l-aġir tal-allegat vjolatur, f'dan il-każ ir-rikorrent, irid ikun wieħed in kontravenzjoni tal-Ordinanza.

20. Jirriżulta mill-fatti fuq imsemmija, li r-rikorrent ma kiser l-ebda dispożizzjoni doganali tant li, kif joħroġ mix-xhieda ta' Brian Farrugia, permezz ta' ittra datata 9 ta' Novembru 2006, il-Pulizija ddikjarat “...*li m'hemmx foul play, il-pulizija qed jgħidulna li waqt l-inspection li għamlu fuq dawn it-tlett vetturi ma sabu l-ebda tempering ... qegħdin jgħidu illi huma waqt li kellhom meeting mad-direttorat u li ġew importati dawn it-tlett vetturi ma sabu l-ebda tempering fihom minn naħha tagħhom u ma hemm l-ebda criminal liability li tista' tieħu l-pulizija fil-konfront tagħhom*” (fol 70).

21. In konformitá ma dak li ingħad li ġie dikjarat f'din l-ittra, l-Ispettur Stephen Mallia fix-xhieda tiegħu jistqarr is-segwenti:

“*Issa, rigward l-importaturi, jiena kont investigajthom, kont ħadtilhom diversi stqarrijiet però waħda kien irriżultali li fil-fatt ma daħlux mill-pajjiż li huwa rapportati misruqin iżda kienu deħlin minn Dubai li huwa allura pajjiż differenti. **U fl-ebda stadju lili ma rriżultali mill-istqarrijiet li ħadtilhom li dawn kienu jafu li kienu misruqin.** Jekk nitkellmu fuq il-prezzijiet, għalkemm irrid nagħmel naturalment referenza, però l-prezzijiet huma kompetittivi ħafna fis-suq tal-vetturi 2nd hand u huwa diffiċli għall-pulizija*

biex tasal għax-xjenza minħabba l-prezz” (a’ fol 79) (emfaži u sottolinear ta’ din il-Qorti).

22. Hija l-fehma ta’ din il-Qorti għalhekk li ladarba r-rikorrent ma kiser l-ebda dispożizzjoni doganali, l-Kontrollur ma setgħax jaqbad il-vettura u jżommha taħt il-kustodja tiegħu fuq semplicej senjalazzjoni mill-Interpol Kuala Lumpur li din ġiet misruqa mill-Malasja (ara a’ fol 74). L-Ordinanza tad-Dwana ma tagħti ebda fakultá lill-Konvenut li jirrikorri għal dak it-tip ta’ rimedju meta r-rikorrent qua importatur, ma jkun kiser l-ebda dispożizzjoni doganali. L-Ispettur stess jirrikonoxxi dan meta fix-xhieda tiegħu jispjega x’għamel wara s-senjalazzjoni mill-Interpol Malasjana li din il-vettura kienet insterqet minn hemm:

“Xhud: ...Imbagħad kienu fl-istess korrispondenza, qed jgħidulna:
Grateful if you could kindly let us know the proceedings to bring the stolen vehicles back to our country and to hand it over to the rightful owners.

Dr. Beppe Fenech Adami: U int wara dak inhar, x’kont għamilt?

Xhud: Naturalment aħna nkunu bqajna għaddejin b'dawn id-diskussionijiet magħħom, kollna nfurmajnihom wkoll li in vista l-vetturi ma kunux ġew mill-pajjiż dirett illi lanqas kienu fil-pussess tal-pulizija għaliex dawn qatt m' erfajnihom bħala pulizija u **anke minħabba li aħna ma stajniex insibu criminal liability fil-konfront tal-impurtaturi allura dan għalina kien sa ċertu punt każċi ċivili u jekk riedu setgħu huma jfittxu**

I-min esporthom minn ġo Dubai jew inkella I-esportaturi stess

Maltin” (fol 84) (emfazi u sottolinear ta’ din il-Qorti).

23. Il-Qorti żżid tgħid, li l-Ordinanza tad-Dwana mhux talli ma tagħti l-ebda fakultá lill-Kontrollur li jaqbad u jżomm il-vettura, iżda talli tipprekludih milli jagħmel dan fi stadju fejn, bħal dan il-każ, l-importazzjoni kienet ġiet milquġha bir-rilaxx tal-vettura f'idejn ir-rikorrent. Tabilħaqq, ladarba il-vettura kienet ġiet rilaxxjata, l-vettura ma setgħetx tiġi pprivata mir-registrazzjoni u l-licenzjar. Wisq iżjed ma seta l-Kontrollur jaqbad il-vettura mingħajr mandat taħt il-firma tal-Avukat Ģenerali jew tal-mägistrat hekk kif impost fl-artikolu 71 tal-Kap. 37. Bil-fatt li l-Kontrollur aġixxa mingħajr l-awtorizzazzjoni rikuesta fl-artikolu msemmi, l-qbid minnu tal-vettura mhux biss ma huwiex ġustifikat iżda huwa wkoll wieħed illegali. F'dan ir-rigward il-Qorti tinnota ukoll li r-raġuni mogħtija għall-qbid hija għal kolloġx ġenerika u vaga. Il-Qorti temmen li din għandha tkun aktar speċifika u dan sabiex tqiegħed lill-individwu f'posizzjoni li jkun jista' jirregola ruħu tajjeb skont il-liġi.

Danni

24. Din il-Qorti issa sejra tikkunsidra t-talbiet tar-rikorrent għal-likwidazzjoni u ħlas tad-danni fid-dawl tal-aħħar eċċeazzjoni numru 7 tal-intimat (a’ fol 13). L-eċċeazzjoni hija fis-sens li ‘kwalunkwe talba għal-danni kontra għemmil amministrattiv, nkluż din, trid tkun deċiża fid-dawl tal-artikolu 469A tal-Kap. 12’.

25. Din I-eċċezzjoni diġa ġiet metikolożament trattata mill-Qorti Ċivili Prim' Awla per Imħallef Joseph R. Micallef fis-Sentenza Cutrans Limited vs Kontrollur tad-Dwana mogħtija fis-16 ta' Mejju 2002 bil-mod kif ġej:

"Illi I-Qorti, wara li fliet l-azzjoni mibdija, u qisitha fid-dawl tal-artikoli relattivi tal-Kap 37 u tal-artikolu 469A tal-Kap 12, issib li I-eċċezzjoni preliminari għandha mis-sewwa;

Illi skond id-dispożizzjonijiet tal-artikolu 469A tal-Kodiċi tal-Organizzazzjoni u Proċedura Ċivili, hemm dak li jgħid li f'azzjoni ta' stħarriġ ġudizzjarju ta' azzjoni amministrattiva, min jaġħmel il-kawża jista' jinkludi fit-talbiet tiegħu talba għall-ħlas tad-danni mgarrba liema talba tkun imsejsa fuq ir-responsabbilita' allegata tal-awtorita' pubblika li tkun għamlet delitt jew kważi delitt li joħroġ mill-att amministrattiv (Art 469A(5) tal-Kap 12). Il-kliem tal-liġi juri bla xkiel ta' xejn li, sabiex jista' wieħed jitlob il-ħlas tad-danni, il-kawża jeħtieq li "ssir bis-saħħha ta' dan l-artikolu". Ir-rikors tal-lum sar taħt id-dispożizzjonijiet tal-Kap 37 u mhux taħt l-artikolu 469A tal-Kap 12. Huwa minnu li, kif ġie għadd ta' drabi deċiż, fl-azzjoni ta' stħarriġ ġudizzjarju ta' azzjoni amministrativa jistqħu jsiru azzjonijiet li jinkludu dik ta' likwidazzjoni u kundanna ta' ħlas ta' danni, imma biex dan iseħħi, dejjem jibqa' l-fatt li l-azzjoni ewlenija tkun dik li tiddikjara l-azzjoni jew qħamil amministrativ bħala ma jiswiex, jiġifieri null; ...

Illi l-azzjoni rikorrenti nbdiet wara li, skond ma jingħad fil-premessi tar-rikors, il-kumpannija rikorrenti għarrfet lill-intimat li hija kienet qiegħda titolbu jeħħles it-trakk tagħha minn taħt l-awtorita' u li, fin-nuqqas, kienet qiegħda tirriserva kull jedd mogħti lilha taħt l-artikolu 73 tal-Kap 37 “għad-danni”. ... l-artikolu 73 ma jagħmel l-ebda riferenza għal xi likwidazzjoni ta' danni fil-proċedura speċjali maħsuba skond dik il-liġi speċjali;

Illi dan kollu juri, fil-fehma meqjusa ta' din il-Qorti, li l-azzjoni rikorrenti setgħet timmira biss għar-rilaxx minn idejn l-intimat tat-trakk maqbud minnu, u dan wara li l-Qorti tkun soddisfatta li għandha tordna tali ħelsien. Taħt din il-proċedura speċjali, r-rikorrent ma għandux jitħalla jressaq azzjoni oħra li l-liġi tħares b'mod u b'regoli speċjali;” (emfaži u sottolinear ta' din il-Qorti).

26. F'dan ir-rigward il-Qorti tagħħmel referenza għal dak li jiddisponi artiklu 74 tal-Kap 37 tal-liġijiet ta' Malta. Din il-liġi tammetti xi xorta ta' kumpens u tipprovdi speċifikament għar-riparazzjoni għall-ħsara li jkun sofra l-individwu. Dan pero' irid isir fuq talba tal-individwu u skont il-proċedura stabbilita f'dan l-artiklu. Dan huwa għalhekk indikattiv li sa fejn jirrigwarda t-talba għad-danni, fid-dawl ta' dak li jipprovdi artiklu 74(3) tal-istess liġi, din ma tistax issir f'dawn il-proċeduri salv għal kull rimedju ieħor li l-individwu jista' jkollu skont il-liġi jekk ikun il-każ-

27. Għal dawn l-istess raġunijiet u kif senjalati fis-Sentenza ċitata l-Qorti sejra tqis l-aħħar eċċeazzjoni tal-intimat bħala waħda mistħoqqa u sejra tilqagħha.

Decide

Għaldaqstant u għar-raġunijiet fuq imsemmija, il-Qorti qiegħidha taqta' u tiddeċiedi din il-kawża billi;

Tastjeni milli tieħu konjizzjoni tal-ewwel talba rikorrenti u tillibera lill-intimat mill-osservanza tal-ġudizzju fir-rigward tal-istess.

Tilqa' t-tieni talba rikorrenti u tordna lill-intimat sabiex jirrilaxxja b'effett immedjat il-vettura tal-marka Toyota Hilux VIN: PN133JV2508000949 a' favur tar-rikorrenti.

Tilqa' s-seba' eċċeazzjoni tal-intimat u tastjeni għalhekk milli tieħu konjizzjoni tat-tielet, **ir-raba'** u **ħames talbiet rikorrenti** u tillibera lill-intimat mill-osservanza tal-ġudizzju fir-rigward tal-istess.

Fiċ-ċirkostanzi tal-każ, spejjeż tal-kawża, inkluż tal-ittra uffiċċjali tal-14 t'April 2009, għandhom ikunu sopportati mill-intimat.

Imħallef Toni Abela

Deputat Registratur